



UMHVØRVIS- OG VINNUMÁLARÁÐIÐ

Reglugerð fyri veiting av stuðulsjáttan til útoyggjamenning

Við atliti at stuðulsjáttan 6.37.2.19 Stuðul til útoyggjamenning, verða hesar leiðreglur ásettar:

Endamál

§ 1. Endamálið er at stuðla tiltøkum í útoyggjum, sum eru mennandi fyri hesar. Útoyggjar, sum koma undir hesa skipan, eru: Fugloy, Svínø, Kalsoy, Mykines, Hestur, Koltur, Skúvoy og Stóra Dímun.

Stuðulstreypir

§ 2. Stuðul kann veitast einstaklingum, virkjum, feløgum og kommunum.
Stk. 2. Stuðulin skal í minst møguligan mun virka kappingaravlagandi

Stuðul til serligt endamál

§ 3. Er stuðul settur av til serligt endamál í viðmerkingunum á figgjarlógini, skal henda upphædd nýtast til ásetta endamál.

Stk. 2. Er stuðul settur av uttan nærri endamál, kann Umhvørvis- og vinnumálaráðið gera av, um stuðulin skal nýtast til serligt endamál, um mett verður, at tað er átrokandi at stuðla innan ávíst øki.

Umsókn

§ 4. Lýst verður eftir umsóknum í bløðunum og á heimasíðuni hjá Umhvørvis- og vinnumálaráðnum. Freistin at søkja er 1. februar í stuðulsárinum, uttan so at tað er lýst við aðrari freist á heimasíðu ráðsins og í bløðunum.

Stk. 2. Umsóknir skulu skrivast á oyðublað “Umsóknarblað til stuðul av játtanini til útoyggjamenning”, sum er tøkt á heimasíðu Umhvørvis- og vinnumálaráðsins. Oyðublaðið fæst eisini við at venda sær til ráðið.

Stk. 3. Umsókn skal vera grundað á figgjarætlan fyri árinum, ið verkætlanin fevnir um. Eisini skulu átøk og virkseimið fyri stuðulsárinum verða lýst.

Játtan

§ 5. Játtanin verður latin, um stuðul er til taks á fíggjarlógini, konto 6.37.2.19.

Stk. 2. Játtan av umsóknini verður latin við grundarlagi í umsóknini, í seinasta lagi tveir mánaðir eftir at freistin at søkja er farin.

Stk. 3. Umhvørvis- og vinnumálaráðið tilskilar sær rætt til, um tað verður mett neyðugt, at senda umsóknina til ummælis hjá fakliga serkønum.

Stk. 4. Umhvørvis- og vinnumálaráðið kann krevja upplýsingar um innlit í arbeiðsgongdina, og hvussu peningurin verður nýttur í verkætlanarskeiðinum.

Stk. 5. Verður øll játtanin ikki nýtt í fyrsta umfari, ella um játtaður stuðul fellur aftur, verður lýst eftir fleiri umsóknum við nýggjari umsóknarfreist.

Útgjald av stuðul

§ 6. Stuðulin verður latin sambært treytunum í hesi reglugerð og játtanarlóg landsins. Stuðulin verður útgoldin sambært rokning, fyribils verkætlanarroknskap ella endaligum roknskap frá grannskoðanarvirki.

Stk. 2. Er ikki av álvara farið undir arbeiðið, sum hevur fingið játtað stuðul, áðrenn eitt hált ár eftir, at stuðulin er játtaður, fellur tilsøgnin burtur, um ikki annað er avtalað við Umhvørvis- og vinnumálaráðið.

Stk. 3. Lýkur stuðulsmóttakarin ikki longur treytirnar fyri at fáa stuðul, ella ikki er førur fyri at fremja avtalaða virksemið á nøktandi hátt, fella tilsagnirnar burtur, og útgoldin stuðul eigur at verða kravdur afturgoldin í síðsta lagi við árslok árið eftir, at tilsøgnin varð givin.

Stk. 4. Útgoldin stuðul kann eisini verða kravdur afturgoldin, um avlop er í mun til avtalaða virksemið.

Fíggjarætlan, roknskapur og grannskoðan

§ 7. Fíggjarætlan, sum verður lögð saman við umsókn, skal lýsa væntaðar inntøkur og útreiðslur.

Stk. 2. Roknskapur fyri stuðulsárið skal lúka treytirnar sambært §§ 21 ella 22 í kunngerð nr. 125 frá 19. september 2011 um lógarbundna játtan og stuðulsjáttan.


Stk. 3. Grannskoðaður ársroknskapur fyri veittan stuðul skal vera latin Umhvørvis- og vinnumálaráðnum í seinasta lagi 1. apríl árið eftir.

Stk. 4. Hóast stk. 3 kann fyri stuðul, sum einans verður veittur eina ferð, og sum er minni enn 100.000 kr. í staðin fyri grannskoðan roknskap, latast Umhvørvis- og vinnumálaráðnum frágreiðing í seinasta lagi 1. apríl árið eftir.

Gildiskoma

§ 8. Hesar reglur koma í gildi beinanvegin. Samstundis fer reglugerð fyrir útoyggjamening frá 23. februar 2014 úr gildi.

Umhvørvis- og vinnumálaráðið, 23. januar 2020


Helgi Abrahamsen
landsstýrismaður


/ Hilmar Høgenni
deildarstjóri